

SƏNƏT ƏSƏRLƏRİ ÜZƏRİNDƏKİ TƏSVİRLƏR TÜRK - İSLAM MƏDƏNİYYƏTİNİN NÜMUNƏSİ KİMİ

Sara HACIYEVA,

*AMEA-nın Naxçıvan bölməsinin Tarix,
Etnoqrafiya və Arxeologiya İnstitutunun
əməkdaşı, tarix üzrə fəlsəfə doktoru, dosent,
hacyevsara@yahoo.com*

AÇAR SÖZLƏR: sənət əsərləri, yazı, təsvir, türk, İslam, mədəniyyət.

КЛЮЧЕВЫЕ СЛОВА: произведения искусства, письменность, описание, тюрок, ислам, культура.

KEY WORDS: works of art, writing, drawings, turkish, Islam, culture.

Sənət keçmişlə gələcək arasında körpü rolunu oynayır. Bu baxımdan hər bir sənət sahəsi insanların tarixən keçdiyi həyat yolunu, məşguliyyətini, inamını gələcək nəsillərə çatdırın ən qiymətli mənbə hesab olunur. Tarixin hansısa səhifəsini öyrənmək üçün mütləq sənət sahələrinə müraciət etmək lazımlı gəlir. Tarixdə belə bir yazılmamış qanun var ki, sonradan meydana gələn mədəniyyət insanların düşüncəsində minilliklərlə kök salıb yaşıyan adət-ənənələri birdən-birə silib ata bilmir. Əksinə, əvvəlki mədəni irlə sonradan qazanılan nailiyyətlər birləşir və böyük bir mədəniyyətin yaranmasına səbəb olur. Bu baxımdan Azərbaycanda və onun ayrılmaz hissəsi olan Naxçıvan diyarında orta əsrlər dövrünə aid sənət əsərləri üzərindəki təsvirlərə böyük türk mədəniyyəti ilə İslam fəlsəfi düşüncəsinin sintezində yaranmış nümunələr kimi baxmaq lazımdır. Çünkü bu ölkədəki sənət əsərləri və onların üzərindəki təsvirlər hər iki mədəniyyətin izlərini özündə eks etdirir.

Naxçıvanda orta əsrlər dövrünə aid olan istər qəbirüstü türbələr və ya məzar daşları, istərsə də toxuculuq (xalçaçılıq, bədii tikmə, metalişləmə), misgərlik, zərgərlik, ağacışləmə, miniatür və neçə-neçə sənət növlərini sadalamaq olar ki, onların hər biri üzərində böyük türk və İslam mədəniyyətinin izlərini görmək mümkündür.

Ən qədim dövrdən insanlar ilk olaraq daşlar, qayalar üzərində oyma, cızma üsulu ilə müəyyən naxışlar açmış və düşüncələrini işarələr vasitəsilə həkk etmişlər. Bu, XI-XIII əsrlərə qədər dekorativ-tətbiqi sənətin ən geniş yayılmış sahələrindən biri idi. Həmin dövr daş bəzəklərinin bədii xüsusiyyətlərinə diqqət yetirsək, onların həndəsi, nəbatı, insan, heyvan, hətta süjet xarakterli mövzularda icra edildiyini görərik. XI-XII əsrlərdə hazırlanmış daş abidələri üzərində daha çox həndəsi və stilizə edilmiş nəbatı ornamentlərlə, XIII əsr və sonrakı dövrlərdə isə nisbətən real səpgidə işlənmiş, gül-ciçək, insan və heyvan təsvirləri ilə qarşılaşırıq. Qeyd etmək lazımdır ki, əgər XI-XII əsrlərdə biz həndəsi və stilizə edilmiş nəbatı ornamentlərlə

bəzədilmiş oyma işlərində bu bəzəklərə bənzər kufi yazılarla rast gəliriksə, XIII və sonrakı əsrlərdə real səpgidə oyulmuş nəbatı ornamentlər arasında gül-çiçək rəsmi ilə yanaşı “nəstəliq” xəttini də görmək mümkündür [1, s. 50].

O dövrdə sənətkarlar hazırladıqları sənət əsərləri üzərində ərəb əlifbasının müxtəlif xətlərindən və bu əlifbanın elastikliyindən istifadə edərək gözəl kitabə motivləri hazırlayaraq, çox ustalıqla həmin kitabələri həndəsi və nəbatı ornamentlərlə uyğunlaşdırır və bədii cəhətdən yüksək səviyyəli bəzək ünsürləri yaradırlar [2, s. 249]. Bu tipli sənət əsərləri sırasına ilk növbədə Naxçıvandakı Möminə Xatun türbəsi üzərindəki yazı və təsvirləri nümunə göstərmək olar. Möminə Xatun türbəsi türk memarlıq üslubu ilə tikilmiş, üzəri isə İslam mənəvi düşüncəsi ilə bəzədilmişdir. Təsadüfi deyil ki, abidə üzərində müqəddəs Qurani-Kərimin “Yasin” surəsi iki dəfə tekrar edilmişdir.

Çox maraqlıdır ki, birinci Xərraqqan türbəsində ortası dekorativ biçimli altı və səkkizbucaqlı düzbucaqları əmələ getirən, çoxu simvolik quş və əjdaha təsviri olan naxışlar Möminə Xatun türbəsində inkişaf edərək altı, səkkiz və onbucaqlı ulduzları əmələ getirən insan adlarına (İslam peygəmbəri və xəlifələrin adlarına) keçir. Bu qanuna uyğunluq bir tərəfdən mütənasiblik sistemlərinin inkişafı ilə bağlanırsa (kvadrat, düzgün altibucaqlı və bu mənbədən yaranan mütənasiblik sistemlərində ilahi mütənasiblik sisteminə keçid), digər tərəfdən həmin memarlıq xəttində bitki və canlı varlıqların inkişafının son həddində ilahi təsvirlərə keçid ilə əlaqələndirilir. İri ölçülü Möminə Xatun türbəsinin mürəkkəb kompozisiyalı səthində ən kiçik boşluqlar nəbatı ornamentlərlə tamamlanmışdır [3, s. 51-52]. Qeyd etmək lazımdır ki, XI-XIII əsrlərdə yaradılmış daş üzərində oyma işlərinin ən böyük və maraqlı səhifəsini həndəsi ornamentlər təşkil etsə də, XIV əsrдən sonrakı dövrlərdə nəbatı ornament və canlıları təsvir edən rəsmlər üstünlük təşkil edir.

Tədqiqatçılar sənət əsərləri üzərində həkk olunan həndəsi təsvirləri sadə, mürəkkəb, ulduzlu formaya ayıırlar. Onların fikrincə, həndəsi ornamentlər İslam incəsənətində daha çox istifadə edilmiş İslam inancını özündə eks etdirərək sonsuzluq anlamını bildirir. Qərb dünyasının “arabesk” adlandırdıqları bu bəzəmə formasını göstərən əhəmiyyətli bir bölüm həndəsi bəzəmələrdir. Bu cür bəzəmələrə Naxçıvan Muxtar Respublikası ərazisində olan sənət əsərlərinin əksəriyyətinin üzərində rast gəlmək olar. Maraqlıdır ki, həndəsi naxışların əmələ getirdiyi düzgün çoxbucaqlılar sistemi ilə ilin günləri arasında müəyyən qanuna uyğunluqlar var. Altı ədədi başqa təkallahlı dinlərdə olduğu kimi, İslama da dünyanın yaranması günlərinin sayını, yeddi ədədi göy cismi və onların simvolik formaları arasında əlaqəni, üç ədədi isə dünyanın quruluşu haqqında təsəvvür, yerüstü dünya-torpaq (insanlar dünyası), yeraltı dünya (axırət dünyası), göy aləmini (allahlar dünyası) göstərir. Zaman aspektində isə bu keçmiş, indiki, gələcək zaman kimi başa düşülür. Kvadrat formalı təsvirlər dörd ədədi və ya dörd ünsürü ifadə edir: torpaq, od, su, hava. Həmçinin fəsillərlə: yaz, yay, payız, qış və simvolik olaraq kompasın nöqtələri ilə əlaqələndirilir. Başqa dinlərdə olduğu kimi, kvadrat yerin simvoludur. Beləliklə, ornamentlərin əmələ gəldiyi düzgün həndəsi fiqurlar kainatın fəza-zaman varlığının arxaik ideyalarının ifadəsidir [3, s. 67].

Sivilizasiyanın ən qədim mərkəzlərindən olan Azərbaycan torpağı hər iki mədəniyyətin (böyük türk və İslam) sahiblərindən biri kimi, bu simvolik işarələri günümüzdə də öz müstəqillik rəmzi olan üç rəngli bayraqında əks etdirir. İslam dininin beş və səkkizguşeli “ulduzları” qəbul etməsinin səbəbi səma cisimləri ilə əlaqələndirilməsindən savayı, dini ehkamlar və hədislərlə bağlanmasıdır. Məsələn, beşguşeli “ulduzun” qolları İslamin beş şərtini, səkkizguşeli işaret isə cənnətin səkkiz qapısını təcəssüm etdirir [4, s. 263].

Şah İsmayıllı Xətai bu rəmzi “Ay-ulduz” ittifaqı olmaqla yanaşı, qədim oğuzların dövlətçilik ənənələri və kosmoqonik təsəvvürlərindən qaynaqlanan “Ay-Günəş” birliyi şəklində təqdim edir və o dövrün siyasi mülahizələrinə görə, həmin təsvirə Məhəmməd Peygəmbər (s) və Həzrət Əli (ə) ilə bağlı yeni yozum verirdi. O, şeirlərinin birində rəmzin daşıdığı mənəni belə açıqlayır:

Xətai der: rəhm etməzəm yalana,
Özün təslim edər özü gələnə,
Ay Əlidir, Gün Məhəmməd bilənə,
Bax, nəzər eylə də, həmən arif ol [5, s. 352].

İslam dininin əsas qaynağı olan Müqəddəs Qurani-Kərimin bir çox ayələrində göy cisimləri, qalaktika, Günəş, Ay və ulduzlarla bağlı maraqlı məlumatlar var. Bu məlumatlara əsasən demək olar ki, orta əsr sənət əsərləri üzərində göy cisimləri ilə əlaqəli rəsmlərin çəkilməsini təkcə dekorativ məqsəd daşıyan nümunələr kimi qəbul etmək düzgün olmazdı. Bu, həmçinin İslam dininin astral cisimlərə olan müqəddəs baxışından qaynaqlanır.

Naxçıvanın Dövlət Tarix Muzeyində və Muxtar Respublikanın rayonlarındakı Tarix-Diyarşunaslıq muzeylərində, eləcə də insanların məişət həyatında istifadə etdikləri bir çox əşyalar üzərində dairə, beş və ya altıguşeli ulduz təsvirləri var. Bu rəsmlərdə də Günəş, dairə, altıguşeli ulduz qədim türk dini ilə əlaqələndirilir.

Qeyd edildiyi kimi, orta əsrlər dövrü sənət əsərləri üzərində həndəsi təsvirlər yanaşı, nəbatı təsvirlərə də xüsusi yer verilmişdir. Həmin dövrdə düzəldilən sənət abidələrinin əksəriyyətinin üzərində gül təsviri işlənilirdi. Bu isə çox maraqlı mənalarla ifadə olunur. Belə ki, sənət əsərləri üzərindəki gül və həyat ağacı təsvirini Burhan Oğuz islami əfsanələr və Məhəmməd peyğəmbər (s), yaxud ailəsi ilə əlaqələndirir. Məsələn, yasəmən Fatimənin çıçayıdır. Gül Məhəmmədin kəsdiyi dirnəğin və ya üzündən düşən bir neçə tər damlasının rəmziidir. Gülün təsviri sənətdə görünməsinin səbəbi ilahi gözəlli simvolizə etməsi və ya Həzrət Məhəmmədin (s) rəmzi olmasından qaynaqlanmışdır. Həmçinin qızılıgül həm uğur gətirən bir çiçək, həm də cənnət çıçayı hesab olunur. Sənət əsərləri üzərində “lalə” təsvirlərinə rast gəlinir ki, bu motiv isə vəhdəti-vücudu, yəni Allahı simvolizə edir. Allah ismindəki hərfələr ilə lalə sözünün yazılışındaki hərfərin əbcəd hesabına görə sayı eynidir [6, s. 46-47].

Maraqlıdır ki, daşınma və ya memarlıq abidələri ilə yanaşı, toxuculuq, xalçaçılıq, misgərlik, zərgərlik sənəti nümunələri üzərində çoxlu sayda çiçəklərin təsvirinə rast gəlinir. Bu isə Qurani-Kərimin “ər-Rahmən” surəsinin 12-ci ayəsi ilə bağlı ola bilər. Müqəddəs Kitabın bəzi ayələrində bitkilərə and içilir. Məsələn, “ət-Tin” (Əncir) surəsinin 1-ci ayəsində buyurulur: “**And olsun əncirə və zeytuna**”. Təsadüfi deyil ki, Qurani-Kərimin “ər-Rahmən” surəsinin

6-cı ayəsində göstərilir ki, “**Otlar da, ağaclar da, (Allaha) itaət edər**”. Buradan görünür ki, sənət əsərlərində həkk edilən gül, çiçək və başqa bitki təsvirləri həm də müqəddəs varlığa itaət anlamını ifadə edir və əsasən orta əsr islami bilgilərdən qaynaqlanır.

Naxçıvanın metalişləmə sənətinə aid nümunələr də həm qədim türk mədəniyyətini, həm də orta əsr İslam mənəvi dəyərlərini özündə yaşıdan ən maraqlı maddi mədəniyyət inciləridir. S.Sadıxova yazır ki, orta əsrlər dövründə metalişləmə sənətində, əsasən, İslam dininin tələbləri ilə bağlı müəyyən dəyişikliklər meydana gəlmişdir. Xristianlıqdan fərqli olaraq, bu dövrdə bədii yaradıcılıq dinə tabe idi və bu da bədii incəsənətin yeni tipinin – İslam mədəniyyətinin meydana gəlməsinə səbəb olmuşdu. İslam dininin hakimiyyəti Azərbaycan zərgərlik sənətinin inkişafına böyük təsir göstərmişdir. O dövrdə “Gülxarı” adlı xüsusi yüksək bədii formalarda əksini tapmış gül-nəbati formaların estetik təsiri də güclənmişdi [7, s. 66-68].

Azərbaycan mədəniyyətinin türk-İslam kontekstində formallaşması o dövrün ictimai-siyasi və iqtisadi şəraiti ilə də sıx bağlı idi. Belə ki, Azərbaycandan, o cümlədən Naxçıvandan müəyyən səbəblərlə Şərqi ölkələrinə səfər etmiş insanlar həmin yerlərdən zinət əşyaları ilə yanaşı, müxtəlif təsərrüfat qabları – misdən hazırlanmış avadanlıq da gətirmişlər. O dövrün sənətkarları da həmin predmetlərin naxışlarını təkrar inkişaf etdirərək müxtəlif əşyalar hazırlamışlar. Bəhs olunan dövrdə təsərrüfat qablarının üzərində qədim hind, fars və türk əfsanələrindən fragmentlər, məşhur şairlərin şeirlərindən parçalar, yaxud ümumi dini məna daşıyan mətnlər verilirdi [8, s. 102].

Qeyd etmək olar ki, orta əsrlər dövründən XX əsrin 20-ci illərinədək olan sənət əsərləri üzərindəki təsvir və yazılar türk-İslam dəyərlərini özündə əks etdirən maddi mədəniyyət əsərləridir. Bunu digər sənət inciləri kimi, metalişləmə, xüsusən də mis və zərgərlik sənəti nümunələrinə də aid etmək olar. Günümüzə gəlib çatmış mis qablar üzərində ən çox rastlanan təsvirlər “həyat ağacı”, dalgalı xətt, keçi, Günəş, ulduz, buta, tovuz quşu, gül, balıq və s. kimi təsvirlərdir. Həmçinin mis əşyalar üzərində Qurani-Kərimdən bəzi ayələr yazılmışdır. Bu cür mis məcməyiyyət Culfa rayonundakı Tarix-Diyarşunaslıq muzeyində rast gəlmək olur.

Naxçıvanın sənət əsərləri üzərində ən çox rast gəlinən təsvirlərdən biri də “həyat ağacı”dır. Bu ağaç “dirilik ağacı”, “qaba ağac” (“Kitabi-Dədə Qorqud”), “dilək ağacı” və s. adlarla tanınır. Pazırıq kurqanında (*saka-skiflər*) aşkarlanmış dəri uşaq önlüyü, süjetli mərasim keçəsinin üzərində də onun təsvirləri var. Qədim mifoloji təsəvvürlərə görə, onun budaqları üzərindəki yarpaqlar şamanların və doğulmamış körpələrin ruhlarıdır [9, s. 53-54].

Qeyd edək ki, sənət əsərləri üzərində at, qoç, keçi, ejdaha, ilan və s. kimi müxtəlif heyvan təsvirlərinə də tez-tez rast gəlinir. Heyvan üslubu türklərin əsrlər boyu əsl sahibi olduğu sonsuz səhralarla bağlıdır. Məhz buna görə də Səlcuqlar dövründə sifarişçilərin tələbi ilə memarlar və ustalar daxili və xarici konstruksiyaları, həmçinin obyektin detallarını heyvan təsvirləri ilə bəzəyirdilər. İnsan və heyvan təsvirləri qadağan olunduğu üçün onlardan sonrakı dövrlərdə həndəsi və nəbatı motivlərə nisbətən daha az istifadə olunurdu. Onları İslamin fəlsəfəsinə uyğun olaraq təsvir edildilər. Bununla da real təbiəti deyil, bütün canlıların, o cümlədən də insanların həyatının tez keçdiyini, ölümünü şərh edildilər.

Sənət əsərləri üzərində tez-tez rast gəlinən heyvan təsvirləri şir, əjdaha, at, qoç, keçi, ilan, qartal və s. rəsmləridir. İslamaqədərki dinlərdə şir parlaqlıq və mərhəmət rəmzi idi. Şıəlikdə isə şir pozitiv məna daşıyır. Məsələn, Həzrət Əlini “Heydəri-Kərrar” adlandırırlar ki, bu da “təkrar-təkrar hücum edən şir” mənasını verir. B.Karamağaralı öz məlumatlarında qeyd edir ki, Anadolu abidələrində daha çox yer alan şir rəsmi Həzrət Əli ilə əlaqəlidir. Orta Anadoluda, Kırşehir, Akşehir, Seyidqazi və Tokat məzar daşlarında rast gəlinən bu simvol “Əsədullah” kimi anılaraq Həzrət Əlini təmsil edir [10, s. 15].

Qədim türk mifologiyasına görə, əjdaha və ilan havanın və suyun yiyəsi, tanrıçası hesab olunur. O, həm də yaranış gücünün təcəssümü, dünyanın bütün sirlərini, xəzinələrin yerini bilən ilanabənzər əfsanəvi canlıdır. Azərbaycan və Anadolu xalçaçılıq sənətində “əjdaha” ornamentinin əsasən “bulud” adlandırılmasında da bu obrazın hava və su ilə bağlılığını göstərir. Onun bu xüsusiyyətləri ilə sakların və skiflərin mifik Anası – yer altında, dərin mağaralarda yaşayan ilahə Apinin xarici görkəmi (*əjdaha-ilan*) və funksiyaları arasında yaxınlıq olduğu nəzərə çarpmaqdadır. Əjdaha yeraltı dünyada, ruhlar aləmində yaşadığından qədim türklərin əcdad kultu ilə də əlaqəlidir. Azərbaycan və Anadolu xalça naxışları içərisində bu ornament aslan ayaqlı, ilan quyruqlu və quş qanadlı mifik varlığın, su mənbələrinin hamisi və keşikçisinin obrazıdır. Əjdahanın buludlar arasında ucuşu torpağa bol bərəkət, yaz yağışları götərir. O, həm də qartal kimi “dirilik ağac”ının əbədi qoruyucusudur [4, s. 259].

Sənət əsərləri üzərində tez-tez rast gəlinən təsvirlərdən biri də dalğalı xətt təsviridir. Toplanmış ədəbiyyat və çöl materialları göstərir ki, dalğalı xətt “miandra” elementi, su bardağı, “həyat ağacı” əbədiyyət rəmzi olaraq insanların mənəvi düşüncəsində hər zaman özünə yer tapmışdır. “S” elementi isə əsasən xalçalarda, heyvanların boynunda, quyruqlarında eks etdirilirdi. Qədimdə Orta Asiyada, Yaxın Şərqi, o cümlədən Azərbaycanda suya həyatın ən vacib şərtlərindən biri kimi baxılmış, onu sənət əsərlərində simvolik olaraq balıq, quş, ördək formasında təsvir etmişlər. Bir çox sənət əsərlərində axar su təsvirini düz və dalğalı xətlərlə işarələmişlər. Bəzi tədqiqatçıların fikrincə, sənət əsərləri üzərində eks olunan bu element həm buludun, həm də sonsuzluğun işaretini olaraq verilmişdir. Bəzi hallarda “su”, “miandra” elementi ilə birlikdə işlənir ki, bu da keçmişdə insanların və həyatın onlardan yaranması anlamına gəlir [11, s. 331]. Hər üç rəmzi işaretini Naxçıvanın sənət əsərləri üzərində tez-tez görmək mümkündür. Bunu əsas götürürək belə nəticəyə gəlmək olar ki, bu rəmzi işaretlər qədim türk mifologiyasını, eyni zamanda İslam dini düşüncəsini özündə eks etdirir.

Beləliklə, orta əsrlərdə bir çox sənət əsərləri, tibbi əsərlər, tərcüməyi-hal kitabları və s. kimi tarixi pasportlar sayılan abidələr rəsmlərlə bəzədilmiş, hər bir rəsm özlüyündə böyük mənalar ifadə etmişdir. Yəni, türklər müsəlmanlığı qəbul etdikdən sonra əvvəlki inanclarını da unutmamış, əksinə, qədim dini dünyagörüşlərini mədəniyyət abidələrində yaşatmışlar. Onlar İslami mənimsəməklə bərabər, əvvəlki adət-ənənələrinə də sadiq qalmışlar. Bununla da demək olar ki, əski dünyagörüşləri ilə İslami inancları birləşdirərək, dünya mədəniyyətini zənginləşdirəcək yeni abidələr ortaya qoymuşlar.

ƏDƏBİYYAT

1. Əfəndi R., Əfəndiyev T. Azərbaycan bəzək sənəti. Bakı: İşıq, 1984, 203 s.
2. Səfərli F. Naxçıvanda sosial-siyasi və ideoloji mərkəzlər. Bakı: Elm, 2003, 392 s.
3. Əliyev Q. Memar Əcəmi Naxçıvanı yaradıcılığında ahəngdarlıq. Bakı: "Şərq-Qərb", 2007, 160 s.
4. Qurbanov A. Damgalar, rəmzlər. mənim səmələr. Bakı: SAM, 2014, 327 s.
5. Şah İsmayıł Xətai. Əsərləri. Bakı: Şərq-Qərb, 2005, 384 səh.
6. Burhan O. Mezartaşında simgeleşen inamlar. İstanbul: 1983, 128 s.
7. Sadıxova S. Azərbaycan zərgərlik sənəti // Mədəni Maarif, 2010, № 1-2, s. 66-70.
8. Məmmədov R. Naxçıvan şəhərinin tarixi ocerki. Bakı: Elm, 1977, 158 s.
9. Rzayev N. Əsrlərin səsi. Bakı: Azərnəşr, 1974, 86 s.
10. Karamağaralı B. Ahlat Mezartaşları. Ankara: Güven matbaası, 1972, 286 s.
11. Qənbərova G. Memarlıq və xalçaçılıqdə naxış yaradıcılığının ortaq prinsipləri. Azərbaycanda elmin inkişafı və regional problemlər // 28 fevral-1mart 2005-ci il tarixdə keçirilmiş elmi konfransın materialları. Bakı: Nurlan, 2005, s. 328-336.

Сара Гаджиева

ПИСЬМЕННОСТЬ НА ПРОИЗВЕДЕНИЯХ ИСКУССТВА КАК ПРИМЕР ТУРЕЦКО-ИСЛАМСКОЙ КУЛЬТУРЫ

РЕЗЮМЕ

В статье обсуждается писменность и описания на произведениях искусства в средние века в Нахчыване. Отмечается, что эти произведения имеют важное значение как носитель турецко-исламская культура. Включающий в себя наиболее древнюю турецкую культуру, Нахчыванской регион синтезировал религиозные и философские идеи средневекового периода ислама. Этот регион занимает особое место в сокровищнице мира как один из центров турецко-исламской культуры.

Sara Hajiyeva

DRAWINGS OVER THE WORKS OF ART AS EXAMPLE OF TURKISH -ISLAMIC CULTURE

SUMMARY

In the article talking about writing and drawings on the works of art which is prepared in the Nakhchivan region at the medieval. As noted that these works are important as heritage of the Turkish-Islamic culture. The Nakhchivan region, which combines itself the ancient Turkish culture, also synthesized the religious and philosophical ideas of the Middle Ages. Thus, this region occupies a special place in the treasury of the world as one of the Turkish-Islamic cultural centers.